

# Sa Nauna Ha Sulat Hi Apostol Pablo Duun Hu Mga Taga-Corinto

<sup>1</sup> Iyan a si Pablo sa pinilì hu Dios ha apostol hi Jesu Cristo sa migsulat taini duma ki Sostenes sa suled taw duun hu pagtuu.

<sup>2</sup> Sinulatan day inyu sa tagkaamul-amul ha mga tumutuu diyan ta Corinto ha mga etaw hu Dios pinaagi hu pagpakigsabuwa nuy ki Jesu Cristo daw nahimu ha mahimpit duma hu alan ha mga etaw bisan hindu ha tagsimba daan hu Ginuu taw.

<sup>3</sup> Sa Dios ha Amay taw daw si Jesu Cristo ha Ginuu mag-ila inyu hu grasya daw kalinaw.

## *Sa Panalangin Pinaagi Ki Jesu Cristo*

<sup>4</sup> Sigi a tagpasalamat duun hu Dios mahitenged inyu tumenged hu grasya din inyu pinaagi ki Jesu Cristo

<sup>5</sup> ta tumenged hu pagpakigsabuwa nuy ki Jesu Cristo pigpanalanganan kaw gayed hu alan bisan hu kaalam nuy daw hu katatau nuy hu pagtudlù.

<sup>6</sup> Tumenged ta nanggamut diyan ta inyu sa intudlù day mahitenged ki Cristo

<sup>7</sup> hurà kaw kakulangi hu bisan inu ha katatau ha in-ila hu Balaan ha Ispiritu iman ha tag-angatan nuy sa paglikù hi Jesu Cristo ha Ginuu taw.

<sup>8</sup> Lig-enan din sa pagtuu nuy hangtud hu katapusan hu panahun ta daw hurà en ikasaway inyu ku lumikù si Jesu Cristo ha Ginuu taw.

**9** Kasaligan gayed sa Dios ha iyan mighimu inyu ha tumutuu ta daw amin nuy pagdapitè hu Batà din ha si Jesu Cristo ha Ginuu taw.

### *Sa Pagsawalà Hu Mga Tumutuu*

**10** Mga suled, pinaagi hu ngaran hi Jesu Cristo ha Ginuu taw aghangyuен ku inyu ha mag-uyunà kaw gayed ta daw harì kaw mabahin-bahin ba magsabuwa kaw gayed hu henà-henà nuy daw hu mga tuyù nuy.

**11** Ta intultul dini ta kanak hu duma duun hu pamilya hi Cloe ha tagsawalà kaw.

**12** Sa duma inyu tag-ikagi ha sumusunud hi Pablo daw sa duma na ki Apolos, amin daan tag-ikagi ha sumusunud hi Pedro daw sa duma na ki Cristo.

**13** Mabaluy ba diay ha bahin-bahinen si Cristo? Iyan a ba diay si Pablo inlansang duun hu krus ta daw maluwas kaw? Kanak ba diay ha ngaran sa imbautismu inyu? Kenà gayed.

**14** Tagpasalamat a gayed ta daruwa dà sa nabautismuwan ku diyan ta inyu ha iyan si Crispo daw si Gayo

**15** ta daw hurà inyu makaikagi ha nabautismuwan pinaagi hu ngaran ku.

**16** Amin pa diay daan nabautismuwan ku diyan ha iyan sa pamilya hi Estefanas, ba hurà kud en agkahenhenaan ha duma pa.

**17** Ta hurà a sugua hi Cristo hu pagbautismu ba sa insugua din kanak iyan sa pagsangyaw hu Maayad ha Tultulanen. Daw sa pagsangyaw ku kenà pinaagi hu kanak ha kaalam daw hu katatau ku hu pag-ikagi, ta ku mabenalan sa mga etaw

pinaagi taena kenà dan en iyan igkabenali sa kamatuuran mahitenged hu kamatayen hi Cristo duun hu krus.

*Sa Gahem Daw Sa Kaalam Hu Dios*

**18** Sa tultulanen mahitenged hu kamatayen hi Jesu Cristo duun hu krus ag-isipen hu mga etaw ha tagkangalaag ha bà dà binuang, ba sikuy sa nangaluwas kamatuuran gayed haini ha migpadayag hu gahem hu Dios.

**19** Ta sa insulat ha lalang hu Dios tagyanaen “Daeten ku sa katatau hu etaw daw buhaten ku ha hurà pulus hu kaalam taena ha nakatunghà.”

**20** Inu man sa pulus taena ha mga matatau daw taena ha mga manunudlù daw ku mga matatau hu pagsawalà? Hurà ba diay ipadayag en kanuy hu Dios ha sa kaalam hu etaw binuang dà?

**21** Tinuyù hu Dios ha sa etaw hari makakilala kandin pinaagi hu kalibutanen dà ha kaalam, ta sa paagi din maluwas sa etaw ku agtuu taini ha tigsangyaw taw ha ag-isipen hu hari agtuu ha bà dà binuang.

**22** Sa tagpan-ahaen hu mga Judio iyan sa mga belenganen ha timaan hu gahem hu Dios daw iyan tagsaligan hu mga Griego ha etaw sa kaalam dan.

**23** Ba sa tigsangyaw day iyan si Cristo sa in-lansang duun hu krus, saena agtambagan hu mga Judio daw ag-isipen daan haena hu kenà mga Judio ha bà dà binuang.

**24** Ba sa hinimu hu Dios ha tumutuu mga Judio man daw sa kenà, natun-an dan ha pinaagi

ki Cristo impadayag hu Dios sa gahem daw sa kaalam din.

<sup>25</sup> Ta sa kaalam hu Dios ha ag-isipen hu mga etaw ha binuang dà saena matangkaw pa gayed dì hu kinatangkawan ha katatau hu etaw. Daw sa ag-isipen dan ha kaluyahen hu Dios tumenged hu kamatayen hi Cristo duun hu krus saena mabisay pa gayed dì hu kinabis-ayan ha etaw dini ta kalibutan.

<sup>26</sup> Mga suled, henhena nuy ku inu kaw su makatuu kaw. Atiyuay dà sa nakatunghà inyu daw atiyuay dà daan sa matangkaw sa kateng-danan din diyan ta inyu daw atiyuay dà inyu sa tinahud ha etaw.

<sup>27</sup> Ba saena ha ag-isipen hu mga etaw ha hurà din kaalam pinilì hu Dios ta daw mapagagayhaan haena sa ag-isipen ha matatau ha etaw. Daw pinilì din daan haena sa kagi hu mga etaw ha kenà angayan ta daw magayhaan su agkasaligan dan.

<sup>28</sup> Pinilì hu Dios sa tagpaamaniyan daw sa tag-tameyesen hu mga etaw daw pinilì din daan sa ag-isipen hu mga etaw ha hurà din pulus ta daw saena ha tag-isipen ha matangkaw iyan man diay hurà din pulus.

<sup>29</sup> Binuhat din haena ta daw hurà etaw ha mak-agpagalbu duun hu atubangan hu Dios.

<sup>30</sup> Iman pinaagi hu Dios nasabuwa kuy ki Jesu Cristo, aman tumenged kandin amin taw kaalam daw inisip kuy hu Dios ha matareng daw mahimpit ha mga etaw din ha nalibri duun hu mga salà taw.

<sup>31</sup> Aman laus gayed sa insulat ha lalang hu Dios ha tagyanaen

“Ku amin magpasigalbu kinahanglan ha iyan din ipasigalbu sa binuhat hu Ginuu.”

## 2

### *Sa Katudluanan Pinaagi Hu Balaan Ha Ispiritu*

<sup>1</sup> Mga suled, su dumiyán a ta inyu hu pagpanunultul hu lalang hu Dios hurà a gamit hu madagway ha mga lalang daw hu kaalam ha kalibutanen dà,

<sup>2</sup> ta tinuyù ku ha hurà en lain ha makatudlù ku inyu ba iyan dà gayed si Jesu Cristo sa inlansang duun hu krus.

<sup>3</sup> Duun taena nahaldek a gayed ku harì ku mahimu sa igpabuhat kanak hu Dios.

<sup>4</sup> Aman su makiglalang a daw su magtudlù a diyan ta inyu hurà a maggamtí hu mga lalang hu matatau, ba sa mga lalang ku ginaheman gayed hu Balaan ha Ispiritu

<sup>5</sup> ta daw sa pagtuu nuy kenà pinaagi dà hu katatau hu etaw ba pinaagi gayed hu gahem hu Dios.

### *Sa Impadayag Hu Balaan Ha Ispiritu*

<sup>6</sup> Sa mga magulang ha tumutuu agtudluan day hu mga madalem en daan ha katudluanan ba saena hurà duun dà kapuun hu etaw daw hu mga punuan dini ta kalibutan, ta sa kandan ha gahem agkahanaw dà.

<sup>7</sup> Ba sa mga tigtudlù day iyan sa henà-henà hu Dios ha inlilung su anay ha daan din en intagana su hurà pa tanghagaa sa bisan inu ta daw madayè kuy asem.

<sup>8</sup> Sa mga punuan duun taini ha panahun hurà gayed makasabut taena, ta ku natun-an dan pa hari dan ngaay ilansang sa Ginuu duun hu krus ha iyan labaw hu alan.

<sup>9</sup> Ba sa insulat ha lalang hu Dios tagyanaen  
“Sa hurà pa kaahà daw kapaliman hu etaw daw  
sa hurà pa paghenhenaa hu etaw iyan en  
intagana ha ig-ila hu Dios hu mga etaw ha  
tagpalanggà kandin.”

<sup>10</sup> Saini impadayag iman kanuy hu Dios pinaagi  
hu Balaan ha Ispiritu.

Agkasusi hu Balaan ha Ispiritu sa alan bisaan sa  
henà-henà hu Dios.

<sup>11</sup> Henhenaa nuy ha sa etaw iyan dà nakatuen  
hu kaugalingen din. Iling daan sa Balaan ha Ispiri-  
tu ha iyan dà nakatuen hu henà-henà hu Dios.

<sup>12</sup> Ba inulinan kuy hu Balaan ha Ispiritu sa  
napuun duun hu Dios kenà duun hu etaw dà ta  
daw masabut taw sa alan ha in-ila kanuy hu Dios.

<sup>13</sup> Aman ku magtudlù kay duun hu mga etaw ha  
inulinan hu Balaan ha Ispiritu harì kay tag-ikagi  
hu kalibutanen dà ha kaalam ba pinaagi gayed hu  
Balaan ha Ispiritu.

<sup>14</sup> Sa etaw ha kalibutanen harì agdawat hu tig-  
tudlù hu Balaan ha Ispiritu ha sinugù hu Dios ta  
harì din haini agkasabut daw ag-isipen din daan  
ha bà dà binuang, ta sa tagpasabut taini iyan dà  
gayed sa inulinan hu Balaan ha Ispiritu.

<sup>15</sup> Sa etaw ha inulinan hu Balaan ha Ispiritu  
agkatun-an din ku inu sa mapuslanen daw sa hurà  
din pulus, ba saena ha etaw hari gayed mahuku-  
man hu kenà tumutuu ku inu sa duun hu henà-  
henà din.

**16** Ta sa lalang hu Dios tagyanaen  
 “Hurà gayed nakatuen ku inu sa taghenhenaen  
 hu Dios daw hurà en daan makagsambag  
 kandin.”  
 Ba sikuy sa nakatuu impadayag kanuy sa henà-  
 henà hi Cristo.

### 3

#### *Mga Suluguen Hu Dios*

**1** Mga suled, su diyan a pa ta inyu hurà a makagtudlù hu madalem ha katudluanan iling hu pagtudlù ku duun hu mga etaw ha inulinan en hu Balaan ha Ispiritu, ta mga batà kaw pa duun hu pagtuu ki Cristo daw sa tagsunuren nuy iyan dà sa inyu ha agkabayaan.

**2** Aman sa ig-ila ku inyu ha katudluanan iling hu gatas ha igaipainum hu batà ta bisan iman hari kaw pa pakakaen hu madesen.

**3** Iyan pa tagharì diyan ta inyu sa kalibutanen iling hu kasina daw pagsawalà ha iyan timaan ha agkangailing kaw pa hu kenà tumutuu ta iyan nuy pa gayed tagsunuren sa inyu dà ha agkabayaan.

**4** Amin diyan ta inyu tag-ikagi ha sumusunud hi Pablo daw sa duma tag-ikagi ha sumusunud hi Apolos. Saena iyan timaan ha agkangailing kaw pa hu kenà tumutuu.

**5** Henhenaa nuy ha siak daw si Apolos bà kay dà mga suluguen hu Dios ha sinaligan din hu mga buluhaten daw pinaagi kanay nakatuu kaw daan.

**6** Iyan a namula daw si Apolos iyan mig-alima ba sa Dios iyan migpatubù.

**7** Aman sa angayan ha dayeen kenà iyan sa agpamula daw sa tag-alima ba iyan dà gayed sa Dios ta iyan tagpatubù.

**8** Saena ha agpamula daw sa tag-alima migiling dà daw sa kada sabuwa kandan agsuhulan sumalà hu pagpaniguru dan.

**9** Siak daw si Apolos bà dà migbuligà duun hu buluhaten hu Dios daw sinyu agkailing kaw hu uma hu Dios ha pigtalabahuwan day.

Afkailing kaw daan taena ha agbalayen hu Dios.

**10** Inilahan a kandin hu katenged hu pagsugud taini ha balay daw amin lain ha iyan agdayun duun. Ba mag-andam gayed sa kada sabuwa ha mapandayaan din sa katukura taini.

**11** Sabuwa dà gayed sa tinukuran taini ha balay ha iyan si Jesu Cristo.

**12** Sa duma ha tagbalay duun taini taggamit hu bulawan, salapì daw mga mahal ha batu, ba sa duma taggamit hu kayu, sagbet daw mga lagami dà.

**13** Duun asem hu Aldaw hu Paghukum igpadayag ku agkainu-inu sa buhat hu kada sabuwa ta saini agsulayan pinaagi hu hapuy ku masunug ba daw ku hari.

**14** Sa etaw ha hari masunug sa kandin ha talabahu agbalesan hu Dios.

**15** Ba saena ha agkasunug dà sa kandin ha talabahu maluwas, ba hurà din bales ta agkailing haena hu etaw ha nakapulaguy duun hu balay din ha agkabigsulan ba hurà din en gayed nauwit.

**16-17** Hurà nuy ba diay katun-i ha iyan kaw tim-plo hu Dios daw sa Balaan ha Ispiritu ha sinugù

din didiyan ta inyu? Aman ku amin etaw ha magdaet taini ha balaan ha timplo silutan gayed haena.

<sup>18</sup> Harì nuy aglimbungi sa kaugalingen nuy. Ku amin inyu taghenà-henà ha matatau gayed kinahanglan ha isipen din haena ha hurà din pulus bisan ku ikagiyen hu mga etaw ha buang-buang. Ku buhaten din haena mabuhat ha matatau gayed ha etaw.

<sup>19</sup> Sa kaalam ha kalibutanen binuang dà duun hu Dios ta sa insulat ha lalang din tagyanaen “Sa katatau hu etaw iyan dà igit-ag kandin hu Dios.”

<sup>20</sup> Daw inikagi daan ha “Natun-an gayed hu Dios ha hurà pulus hu henà-henà taena ha matatau ha etaw.”

<sup>21</sup> Aman kinahanglan ha hurà gayed inyu magpagalbu mahitenged hu sabuwa ha etaw ta sa alan ha maayad in-ila inyu.

<sup>22</sup> Siak, si Apolos daw si Pedro makapaayad inyu. Bisan sa kalibutan, sa kinabuhì daw sa kamatayen, sa agkaula-ula iman daw sa maululahan asem makapaayad en daan inyu.

<sup>23</sup> Sinyu mga sakup kaw hi Cristo daw si Cristo sakup daan hu Dios.

## 4

### *Sa Mga Apostoles Hi Jesu Cristo*

<sup>1</sup> Sikay sa mga apostoles ha sinaligan hu pagtudlù taena ha inlilung hu Dios su anay, isipen kay inyu ha bà kay dà mga suluguen hi Cristo.

<sup>2</sup> Kinahanglan ha sa sinaligan matinumanen gayed hu agalen din.

**3** Hari a agkasamuk ku inu sa lalang nuy daw hu duma ha mga etaw mahitenged hu buluhaten ku ta bisañ siak hari ku aghukuman sa talabahu ku.

**4** Bisan ku hurà ku natun-an ha sayep ku ba sa Dios nakatuen ku amin ku mga sayep, aman iyan dà gayed haena maghukum kanak.

**5** Hari kaw gayed maghukum hu bisañ sin-u hangtud ha makalikù sa Ginuu hu paghukum kanuy. Duun asem taena ha natugun ha panahun igpadayag din sa alan ha inheles bisañ sa mga katuyuan iman hu etaw. Dayun sa kada sabuwa dayeen hu Dios sumalà hu binuhat din.

**6** Mga suled, saini ha inikagi ku inyu iyan sa mahitenged kanak daw ki Apolos ta daw matun-an nuy sa maayad ha agbuhaten sumalà hu insulat ha lalang hu Dios daw tumenged taena hari nuy isipen ha amin labaw kanay.

**7** Imbà nuy taghenhenaa ha labaw kaw dì hu duma? Hari ba bà dà daan in-ila inyu hu Dios sa didiyan en iman ta inyu? Ku natun-an nuy en ha bà kaw dà daan inilahi imbà kaw man tagpagalbu?

**8** Sa henà-henà nuy gid iman maayad en sa kahimtang nuy ta bà su mga sapien daw mga hari kaw en. Mambung ngaay ku laus ha mga hari kaw en ta daw makabulig kay inyu hu paghari nuy.

**9** Ba sikay sa mga apostoles iman bà su tigpadayag hu Dios ha iyan kay kinahudiyanan hu alan ta iling kay taena ha mga etaw ha hinukuman daw aghimatayan en duun hu atubangan hu alan ha mga etaw dini ta kalibutan daw duun hu mga balinsuguen diyà ta langit.

**10** Tumenged hu pagtudlù day mahitenged ki Cristo kagi hu mga etaw ha mga buang-buang kay, ba taghenà-henà kaw ha matatau kaw gayed tumenged hu pagtuu nuy kandin. Sikay mga maluya kay ba sinyu mabis-ay kaw. Sinyu dinayè kaw ba pigtameyes kay hu kanay.

**11** Bisan iman ha panahun agkangauhul daw agkangalauwan kay, hurà day daan mga bisti daw agpasipalahan kay, bà kay dà tagkalaag hu tagtimaan day

**12** daw agpaniguru kay hu pagtalabahu ta daw kay mauyag. Ku tagtungayawan kay tig-ampù day ha panalanganin hu Dios haena sa mga kuntra day. Ku agpasipalahan kay ag-antusen day haena.

**13** Ku agpagagayhaan kay kandan agpandayaan day gihapun sidan. Bisan iman taini ha panahun inisip kay ha bà dà mga putput ha hurà din en pulus.

**14** Mga suled, hurà ku haini isulat diyan ta inyu ta daw magayhaan kaw ba agsambagan ku inyu iling ha mga pinalanggà ku ha batà.

**15** Bisan ku madakel sa migtdndlù inyu mahitenged ki Cristo ba sabuwa a daan ha agkailing hu amay nuy duun hu pagtuu ki Jesu Cristo tumenged ta migsangyaw a hu Maayad ha Tultulanen diyan ta inyu.

**16** Aman aghangyuen ku iman inyu ha mangiling-iling kaw kanak.

**17** Iyan haini hinengdan ha igpadiyan ku ta inyu si Timoteo sa matinumanen daw pinalanggà ku ha batà duun hu pagtuu hu Ginuu. Matudluan kaw kandin hu kanak ha pamatasan duun hu

pagtuu ki Cristo ha iyan tigtudlù ku daan duun hu duma ha tagkaamul-amul ha mga tumutuu ha agkaelegan ku.

<sup>18</sup> Sa duma inyu tagpagalbu ta abi nuy ha harì a agdiyan ta inyu.

<sup>19</sup> Ba ku itugut hu Ginuu laus a agdiyan ta daw masusi ku gayed ku bà kaw dà ba tagpasigalbu,

<sup>20</sup> ta sa pagharì kanuy hu Dios kenà pinaagi hu lalang dà ta pinaagi gayed hu gahem din.

<sup>21</sup> Inu man sa igpalabi nuy? Elegan ku ba inyu daw pamauki daw ku iyan ba agkabayaan nuy sa magmaluluy-en a inyu?

## 5

### *Sa Paghukum Taena Ha Tagbuhat Hu Malaw-ay*

<sup>1</sup> Amin tultul ha sa sabuwa inyu tagbuhat hu malaw-ay ta nakig-amulà hu asawa hu amay din. Ba henhenen nuy ha bisan sa hurà pa makakilala hu Dios harì tagbuhat tayana.

<sup>2</sup> Ba saini bà nuy dà igaalbu. Maguul kaw ngaay taini daw ipaawà nuy diyan ta inyu sa tagbuhat tayana.

<sup>3-4</sup> Bisan pa ku madiyù a diyan ta inyu ba bà su didiyan a dà gihapun aman napengahan en sa kanak ha kahukumi tayan. Ku mag-amul-amul kaw asem bisan ku hurà a diyan ba iyan haini ag-ikagiyen ku inyu ha pinaagi hu gahem hi Jesus ha Ginuu

<sup>5</sup> itugyan nuy haena sa etaw diyà ki Satanas ta daw mapasipalahan din daw makaghinulsul haena ha iyan ikaluwas din duun hu Aldaw hu Paghukum hi Jesus ha Ginuu.

**6** Imbà kaw man galbuwen? Hurà nuy ba diay katun-i ha sa atiyuay dà ha igpatulin pakalekep en duun hu madakel ha harina?

**7** Awaa sa salà diyan ta inyu ha iling hu igpatulin ta daw hurà gayed madaet diyan ta inyu. Mailing kaw iman hu supas ha hurà duun igpatulin ta si Cristo migpakamatay para kanuy iling hu nati hu karniro ha inhalad duun hu Aldaw hu Paglabay.

**8** Aman magsaulug kuy iman kenà pinaagi hu daan ha supas ha amin duun igpatulin ha iyan sa pagkamakasaralà daw sa madaet ha henà-henà duun hu duma, ba pinaagi hu supas ha hurà din igpatulin ha iyan sa laus ha tuyù daw sa pagsunud hu kamatuuran.

**9** Insulat kud inyu ha harì kaw maglabet-labet hu mga etaw ha tagbuhat hu malaw-ay.

**10** Kenà ku iyan tagsabayen sa mga etaw ha kenà tumutuu ta tagbuhat sidan hu malaw-ay daw mga agapan sidan, tagpanlimbung daan sidan daw tagsimba hu mga diyus-diyus. Saini ha mga etaw dini gayed ta kalibutan.

**11** Ba sinulatan ku inyu ha harì kaw maglabet-labet taena ha tag-ikagi ha tumutuu sidan ba tagbuhat hu malaw-ay daw agapan, tagsimba hu mga diyus-diyus daw agpandaet hu dengeg, beleng-beleng daw limbungan. Harì kaw ganì daan makigsalu kandan hu pagkaen.

**12-13** Hurà taw gayed katenged hu paghukum taena ha kenà tumutuu ta iyan en maghukum kandan sa Dios, ba kinahanglan ha baldengen taw sa suled taw hu pagtuu. Aman harì nuy ipaamul diyan ta inyu sa tagbuhat hu malaw-ay.

**6***Sa Paghusay Hu Mga Tumutuu*

<sup>1</sup> Ku amin husayen hu sabuwa inyu duun hu suled din hu pagtuu, imbà man haena duun tagsumbung hu kenà tumutuu ha maghuhukum ha sa taghusay ngaay taena iyan dà gayed sa mga tumutuu?

<sup>2</sup> Hurà nuy pa ba diay katun-i ha sikuy sa mga tumutuu aghukuman taw asem sa kaet-etawan? Ku agkahukuman nuy asem sa kaet-etawan imbà nuy man harì agkahuay sa atiuyay dà ha pag-sawalà?

<sup>3</sup> Hurà nuy ba diay katun-i ha bisaan asem sa mga balinsuguen aghukuman taw? Imbà nuy man harì agkahuay sa tagsabà ha dini dà ta kalibutan?

<sup>4</sup> Ku amin nuy mga husayen imbà nuy man duun pa igpahusay hu mga etaw ha kenà tumutuu?

<sup>5</sup> Inikagi ku haini ta daw mapagagayhaan kaw. Hurà en ba diay bisaan sabuwa diyan ta inyu ha pakatuen hu paghusay inyu sinyu sa mga tumutuu?

<sup>6</sup> Kinahanglan pa ba gayed ha magsasabà sa migsusuled ha tumutuu daw ipahusay paman hu kenà tumutuu?

<sup>7</sup> Saini ha tagbuhaten nuy iyan timaan ha maluya kaw gayed hu pagtuu. Imbà nuy man harì agkaantus sa pagpasipala daw sa kalimbungi inyu?

<sup>8</sup> Ba sinyu iyan kaw en nasi agpandaeg-daeg daw agpanlimbung bisaan duun hu mga suled nuy dà ha tumutuu.

**9** Hurà nuy ba diay katun-i ha sa tagbuhat hu madaet hari makaseled duun hu tagharian hu Dios? Hari kaw magpalimbung ta sa mga etaw ha tagbuhat hu malaw-ay daw sa tagsimba hu diyus-diyus, sa agpanapaw daw sa mga bay-ut,

**10** sa takaw daw sa agapan, sa beleng-beleng, sa tagpandaet hu dengeg daw sa mga limbungan hari gayed makaseled duun hu tagharian hu Dios.

**11** Sa duma inyu agkailing taini su anay. Ba iman nahenawan en sa mga salà nuy daw himpit kaw en iman ha etaw hu Dios. Nabuhat kaw daan ha matareng pinaagi ki Jesu Cristo ha Ginuu daw hu Balaan ha Ispiritu ha sinugù hu Dios.

### *Sa Lawa Iyan Timplo Hu Dios*

**12** Amin nuy napaliman ha “Mabaluy ku buhata sa alan ha kenà madaet.” Saini laus gayed ba henhenaa nuy daan ha hari haini alan makapaayad kanuy. Mahimu ku buhata sa alan ba hari a agkabayà ha maulipen a hu bisa inu.

**13** Laus gayed ha sa kalan-enen intagana para hu etaw daw sa etaw tinaganahan hu kalan-enen, ba saini alan agtapusen dà hu Dios. Sa lawa hurà itagana hu malaw-ay ha buhat ba intagana haena hu agkabayaan hu Ginuu, daw sa Ginuu iyan tagalima hu etaw.

**14** Sa Dios iyan migbanhaw ki Jesus daw agbanhawen kuy daan kandin pinaagi hu gahem din.

**15** Hurà nuy ba diay katun-i ha sa lawa nuy bahin man hu lawa hi Cristo? Mabaluy ba diay ha sa duma ha bahin hu lawa hi Cristo iamul duun hu makasasalà ha bahi? Hari gayed.

**16** Henhenaa nuy ha saena ha pakigsabuwa hu madaet ha bahi sabuwa dà sidan ta sa lalang hu

Dios tagyanaen “Sa daruwa nabuhat ha sabuwa dà.”

<sup>17</sup> Ba sa etaw ha nakigsabuwa duun hu Ginuu sabuwa daan sidan hu henà-henà.

<sup>18</sup> Magpadiyù kaw gayed hu pagbuhat hu malaw-ay. Sa duma ha salà hu etaw harì pakadaet hu lawa din, ba sa tagbuhat hu malaw-ay nakasalà duun hu kaugalingen din.

<sup>19</sup> Hurà nuy ba diay katun-i ha sa lawa nuy iyan man templo hu Balaan ha Ispiritu ha didiyan ta inyu ta in-ila en haini hu Dios? Sa lawa nuy kenà en inyu

<sup>20</sup> ta mahal tungkay sa kapalita taini hu Dios. Aman gamita sa lawa nuy ha makapadayè hu Dios.

## 7

### *Sa Pag-asawa*

<sup>1</sup> Iman mahitenged hu mga panginginsà nuy duun hu sulat nuy kanak iyan haini tubag ku diyan ta inyu.

Maayad ngaay ku sa maama harì en mangasawa.

<sup>2</sup> Ba para ha harì haena masulayan maayad pa ha sa etaw amin din asawa.

<sup>3</sup> Kinahanglan ha sa maama magtugyan hu kaugalingen din duun hu asawa din daw sa bahi magtugyan daan hu kaugalingen din duun hu asawa din.

<sup>4</sup> Ta sa bahi kenà iyan tagbayà hu lawa din ba iyan gayed sa asawa din. Iling daan ha sa maama kenà iyan tagbayà hu lawa din ta iyan sa asawa din.

**5** Sinyu sa mig-asawa, kinahanglan ha harì kaw magpabalibarà ku hurà nuy daan nasabutan ha panahun hu pag-ampù. Ba ku mapenga haena buhaten nuy gihapun sa pag-asawa nuy ta daw harì kaw masulayan hi Satanas tumenged ta harì kaw pakapugung hu kaugalingen nuy.

**6** Inikagi ku haini hu pagtugut inyu ha mangasawa kaw ba kenà haini kasugua inyu

**7** ta igpalabi ku ganì ngaay ha sa alan ha maama mailing kanak ha hurà en pangasawa. Ba sa kada sabuwa kanuy inilahan hu Dios hu hurà mag-iling ha kahimtang.

**8** Sinyu sa hurà din asawa daw sa mga balu, ikagiyen ku inyu ha maayad ngaay ku ilingan a inyu ha hurà en pangasawa.

**9** Ba ku harì kaw makapugung hu kaugalingen nuy maayad pa ku mangasawa kaw ta maayad pa ha sa etaw amin din asawa di sa mag-antus hu kabayà din hu pagpangasawa.

**10** Sinyu sa amin din en asawa, amin ku ag-ikagiyen inyu. Saini kenà kanak dà ha henà-henà ta sugù hu Ginuu ha sa bahi kinahanglan ha harì din gayed endaan sa asawa din.

**11** Ba ku mangendà man ugaling kinahanglan ha harì en gayed magpaasawa daw ku mabayà maglikuay dà sidan hu asawa din. Sa maama daan kinahanglan ha harì din gayed endaan sa asawa din.

**12** Amin ku pa ag-ikagiyen duun hu duma inyu ha hurà isugù kanak hu Ginuu ba kanak dà ha salambagan. Ku amin maama ha tumutuu ha sa asawa din kenà tumutuu daw sa bahi harì

agkabayà ku makag-endaay sidan, kinahanglan ha harì din gayed haena endaan.

<sup>13</sup> Iling daan hu bahi ha tumutuu daw kenà tumutuu sa asawa din daw sa maama harì gayed agkabayà ku makag-endaay sidan, kinahanglan ha harì din gayed haena endaan

<sup>14</sup> ta saena ha kenà tumutuu mapanalanginan hu Dios pinaagi hu asawa din ha tumutuu daw sa mga batà dan mapanalanginan daan.

<sup>15</sup> Ba ku sa asawa ha kenà tumutuu agkabayà ha makig-endaay mabaluy haena ta agkabayaan hu Dios ha malinawen sa pagdapità nuy alan

<sup>16</sup> daw harì nuy man daan masiguru ha pinaagi inyu maluwas sa asawa nuy.

### *Sa Kahimtang Hu Etaw Su Makatuu*

<sup>17</sup> Ku inu sa kahimtang taw su anay kuy en himuwen hu Dios ha tumutuu iyan haena pagbayà hu Dios kanuy, aman padayunen taw sa pagsunud hu Dios duun taena ha kahimtang. Iyan haena tigtudlù ku duun hu alan ha mga tumutuu bisaan hindu.

<sup>18</sup> Ku amin inyu nakatuu ha daan en nasirkunsidahan sumalà hu tulumanen hu mga Judio kinahanglan ha harì din en haena balhin. Daw ku amin inyu nakatuu ha kenà Judio harì en daan magpasirkunsida.

<sup>19</sup> Ta saena ha mga tulumanen hurà taena pulus ta sa mahinengdanen gayed iyan sa pagtuman hu mga sugù hu Dios.

<sup>20</sup> Kinahanglan ha sa kada sabuwa inyu magpabilin duun hu kahimtang nuy su panahun ha makatuu kaw.

**21** Ku daan kaw en ulipen su makatuu kaw harì kaw agkasamuk. Ba ku amin paagi ha malibri kaw duun hu pagkaulipen nuy buhata nuy haena.

**22** Ta sa ulipen ha nakatuu inisip hu Ginuu ha kenà ulipen, daw sa kenà ulipen su anay makatuu nabuhat ha ulipen hi Cristo.

**23** Mahal gayed sa kapalita inyu hu Dios aman harì kaw bà dà magsunud-sunud hu etaw.

**24** Aman mga suled, ku inu sa kahimtang nuy su makatuu kaw kinahanglan ha magpabilin kaw duun duma hu Dios.

### *Sa Katudluanan Mahitenged Hu Hurà Din Asawa*

**25** Iman mahitenged hu hurà din asawa amin ku ag-ikagiyen inyu bisan ku hurà isugù kanak hu Ginuu, ta kasaligan a tumenged hu kahid-u din kanak.

**26** Tumenged ta pakauma iman sa mga malegen iyan henà-henà ku ha maayad pa gayed ha harì kaw en mangasawa.

**27** Ku amin nuy asawa harì nuy en ag-endai. Ba ku hurà nuy pa asawa harì kaw taghenà-henà hu pagpangasawa.

**28** Ku mangasawa kaw harì kaw makasalà daw ku magpaasawa sa mga bahi harì daan sidan makasalà. Ba agkabayaan ku ngaay ha makalikay kaw duun hu mga kasamukan ha agkaagiyen hu mig-asawa.

**29** Mga suled, sa henà-henà ku iyan haini. Tumenged ta mababà dà sa panahun sinyu sa amin din asawa kinahanglan ha sa buluhaten hu Dios ipalabaw nuy gayed dì hu pamilya nuy.

**30** Ku agkalipay kaw daw ku agkaguul kaw harì nuy iyan haena ipalabaw. Sinyu sa agpamalit, isipen nuy ha sa katigayunan nuy kenà inyu.

**31** Sinyu sa tagpahimulus hu mga butang dini ta kalibutan, harì nuy haena iyan ipalabaw duun hu henà-henà nuy ta sa mga butang duun taini ha kalibutan agkahanaw dà.

**32** Agkabayaan ku ngaay ha harì kaw masamukan. Sa maama ha hurà din asawa hurà pakasamuk kandin hu pagsunud din hu Ginuu ta iyan dà taghenhenaen din sa agkabayà-bayaan hu Ginuu.

**33** Ba saena ha asawahan en sigi dà agkasamuk hu kahimtang dan ku in-inuwen din ha mabayà-bayà gayed sa asawa din

**34** na tumenged taena agkasaad sa henà-henà din. Daw saena ha bahi ha hurà kaasawa hurà pakasamuk kandin hu pagsunud din hu Ginuu ta sa lawa daw sa henà-henà din intugyan din duun hu Ginuu. Ba saena ha asawahan en sigi dà agkasamuk hu kahimtang dan ku in-inuwen din ha mabayà-bayà gayed sa asawa din.

**35** Harì ku inyu agbaldengen ba inikagi ku haini ta makapaayad inyu ta daw hurà makasamuk hu pagsunud nuy hu Ginuu.

**36** Ku amin amay ha harì din gayed igpaasawa sa magulang en ha laga din ha agkabayà en ngaay agpaasawa, kinahanglan ha tugutan din haena ta saini kenà salà.

**37** Ba ku sa amay nakahenà-henà gayed ha harì din en igpaasawa haena sa laga din daw harì daan sa laga agkabayà tagpaasawa, maayad daan.

**38** Aman ku tugutan din maayad, ba ku harì din labaw pa ha maayad.

**39** Sa bahi harì din gayed maendaan sa asawa din ku bubuhay pa haena. Ba ku matay en haena mabaluy en ha magpaasawa hu bisañ sin-u ha agkabayaan din, ba kinahanglan ha magpaasawa hu tumutuu.

**40** Ba sa kanak ha henà-henà na maayad pa ku harì en magpaasawa. Saini tinuuwan ku ha impadayag kanak hu Balaan ha Ispiritu ha sinugù hu Dios.

## 8

### *Sa Katudluanan Mahitenged Hu Inhalad Hu Mga Diyus-diyus*

**1** Iman mahitenged hu pagkaen ha inhalad duun hu mga diyus-diyus iyan haini igtudlù ku inyu.

Natun-an taw en ha agpaketuen kuy. Ba bisañ pa taini harì kuy magpagalbu hu natun-an taw ta kenà haini iyan makabulig hu pagtuu hu mga duma taw ba pinaagi dà gayed hu pagpalanggà taw kandan.

**2** Saena ha taghenà-henà ha matatau en hurà din pa katun-i sa laus ha kaalam.

**3** Ba sa etaw ha tagpalanggà hu Dios agkakilala gayed hu Dios.

**4** Aman mahitenged hu pagkaen taena ha inhalad duun hu mga diyus-diyus natun-an taw en ha sa mga diyus-diyus kenà laus ta sabuwa dà gayed sa laus ha Dios.

**5** Bisan pa ku madakel sa tagngaranan hu diyus diyà ta langit daw dini ta kalibutan ha binuhat hu mga etaw ha mga magbabayà dan

**6** ba natun-an taw en ha sa Dios sabuwa dà gayed. Saena iyan Amay taw ha migtanghagà hu alan daw iyan sinimba taw. Amin daan sabuwa dà ha Ginuu taw ha iyan si Jesu Cristo. Pinaagi kandin tinanghagà sa alan daw iman amin taw bag-u ha kinabuhi.

**7** Ba amin mga tumutuu ha hurà pa makasabut taini. Saena sidan naanad en hu diyus-diyus aman bisan iman ku agkaen sidan hu mga inhalad taena abi dan ha nakasimba en daan sidan hu mga diyus-diyus. Saena nakapasamuk hu henà-henà dan ta nakasalà kun sidan pinaagi taena.

**8** Ba sa kalan-enen harì pakadaet hu pagdapitâ taw hu Dios ta ku kumaen kuy daw ku harì iling dà.

**9** Ba kinahanglan ha mag-andam kaw gayed ha saini ha hurà ibaldeng inyu harì mabuhat ha iyan igpakasalà hu hurà pa makasabut.

**10** Ta sinyu sa nakatuen taini, ku maahà kaw hu etaw ha hurà pa makasabut ha agkaen kaw taena ha inhalad duun hu mga diyus-diyus madasisig daan sidan hu pagkaen taena.

**11** Aman pinaagi hu natun-an nuy nadaet sa pagtuu hu suled nuy ha linuwås daan hi Cristo pinaagi hu kamatayen din.

**12** Tumenged ta iyan kaw nahimu ha impakasalà hu suled nuy ta nahenhenaan din daan ha nakasalà na nakasalà kaw daan diyà ki Cristo.

**13** Aman ku sa pagkaen ku iyan igpakasalà hu suled ku harì a gayed umisab kumaen hu karni ha inhalad duun hu mga diyus-diyus.

## 9

### *Sa Katengdanan Hu Apostoles*

**1** Amin ku katenged hu pagbuhat taena ha insalig kanak tumenged ta apostol a daan ta migpaahà kanak si Jesus ha Ginuu taw daw iyan kaw mga bunga hu pagpaniguru ku duun hu bu-luhaten hu Ginuu.

**2** Bisan pa ku kagi hu duma ha kenà a apostol ba makaikagi kaw ha apostol a gayed ta natun-an nuy haini ha pinaagi kanak nakatuu kaw duun hu Ginuu.

**3** Ku amin tagpanginginsà kanak iyan haini tubag ku.

**4** Pinaagi hu pagtudlù day ki Bernabe hurà day ba diay katenged hu pagpanayù hu pagkaen daw hu mainum?

**5** Daw harì ba diay mabaluy ha ilingan day sa tagbuhaten hu duma ha mga apostoles daw hi Pedro daw hu mga suled hi Jesus ta sa mga asawa dan tagduma-duma kandan hu paghipanawà dan?

**6** Iyan kay dà ba diay ki Bernabe magtalabahu ta daw kay mauyag?

**7** Amin ba diay sundalu ha iyan dà tagsuhul hu kaugalingen din? Amin ba diay tag-uma ha harì makakaen hu bunga taena ha impamula din? Bisan sa magbalantay hu mananap amin din daan bahin taena ha tagbantayan din.

**8-9** Saini ha pananglitan kenà kanak dà ta duun hu Kasuguan insulat hi Moises ha tagyanaen “Hari nuy agbangeta sa baka ku tag-aradu kaw.” Iyan dà ba diay sa mga baka agkasamukan hu Dios?

**10** Kenà gayed ta saini insulat mahitenged kanay ta sa tagdaru daw sa taglegtay taghinam gayed ha amin din bahin.

**11** Tumenged ta sa impamegas day diyan ta inyu iyan sa kamatuuran mahitenged hu Dios hari ba diay mabaluy ha ilahan kay daan inyu hu igkauyag day?

**12** Ku amin katenged hu duma hu paghinam taini dì ba labaw pa man sa kanay ha katenged?

Ba saini ha katenged hurà day buhata ta impalabi day ha mag-antus kay hu mga malegen ta daw hurà makaelang hu pagsangyaw day hu Maayad ha Tultulanen mahitenged ki Cristo.

**13** Hurà nuy ba diay katun-i ha sa mga tagtala-bahu diyà ta Timplo diyà dà daan agtimù hu pagkaen dan daw saena ha sinaligan hu paghalad agtimù daan hu bahin dan duun?

**14** Iling daan sa Ginuu migsugù ha saena ha tagsangyaw hu Maayad ha Tultulanen tumimù gayed hu mga kinahanglanen din duun hu pigsangyaw din.

**15** Ba bisan pa taini hurà a panayù duun hu bisan sin-u. Daw bisan iman hari a daan agpanayù diyan ta inyu, ta igpalabi ku ha matay a hu kauhul dì hu pagpanayuay diyan ta inyu ta daw hari kaw makaikagi ha bidù haini sa tag-ikagiyen ku.

**16** Hurà ku ipagalbu sa pagsangyaw hu Maayad ha Tultulanen ta iyan haena sugù hu Dios. Pinakahaluhid-u a gayed ku harì ku isangyaw sa Maayad ha Tultulanen.

**17** Ku buhaten ku haini hu kanak dà ha pagbayà makadawat a hu suhul, ba tumenged ta insalig haini kanak hu Dios kinahanglan ha buhaten ku gayed.

**18** Inu man diay sa suhul kanak? Saini iyan sa katenged ku hu pagsangyaw hu Maayad ha Tultulanen ha hurà din bayad bisan pa ku amin ku ngaay katenged ha igkauyag ku pinaagi taena.

**19** Bisan pa ku hurà ku labet duun hu bisañ sin-u ha etaw ba binuhat a ha suluguen hu alan ta daw madakel sa makatuu.

**20** Ku duun a hu mga Judio iling a daan hu mga Judio ta daw makabig ku sidan duun hu pagtuu ki Cristo. Bisan pa ku hurà a kasakup hu Kasuguan hi Moises ba agtumanen ku haini ta daw makabig daan sa tagtuman hu Kasuguan.

**21** Ku duun a hu kenà mga Judio harì ku agtumanen sa Kasuguan hu mga Judio ba ag-ilingan ku sa kenà mga Judio ta daw makabig daan sidan duun hu pagtuu. Harì haini tagpasabut ha ag-endaan ku sa Kasuguan hu Dios ba agtumanen ku gayed sa sugù hi Cristo.

**22** Duun hu mga maluya hu pagtuu migmaluluyen a diyà ta kandan ta daw madasig ku sidan. Binuhat ku sa kaugalingen ku ha angayan hu bisañ sin-u ta daw maluwás sa duma kandan.

**23** Tagbuhaten ku haini ta daw makalekep sa Maayad ha Tultulanen daw pinaagi taini makadawat a hu panalangin tumenged hu mga

tuminuu.

<sup>24</sup> Natun-an nuy en ha ku amin taglumbà madakel sa agtampu ba sabuwa dà gayed sa pakadaeg daw agkailahan hu bales. Aman ilingan nuy haena sa taglumbà ha agpaniguru gayed ha iyan makadaeg.

<sup>25</sup> Saena ha agtampu hu lumbà kinahanglan ha tagpugung hu kaugalingen dan ta daw hurà makasamuk kandan. Agbuhaten dan haena ta daw mailahan hu bales ha agkahanaw dà, ba sikuy maniguru kuy ta daw mailahan kuy hu bales ha hari en gayed agkahanaw.

<sup>26</sup> Iyan haini hinengdan ha ag-ilingan ku haena sa taglumbà ha agpaniguru gayed payanaen duun hu daeganan, daw iling a daan hu tagpasumbagà ha sigi ku dà ig-igù sa sumbag ku.

<sup>27</sup> Tagpugung a hu kaugalingen ku ta kan ku natudluan ku sa duma ba iyan a man diay hurà din bales.

## 10

### *Mga Pasidaan*

<sup>1</sup> Mga suled, agkabayaan ku ha mahenhenaan nuy su mga gin-apuan taw ha gabun sa panulù dan daw nabuhat sa dalan diyà ta dagat aman nakalayun sidan.

<sup>2</sup> Pinaagi taena ha gabun daw hu paglayun dan hu dagat iling hu nabautismuwan sidan ha iyan timaan hu pagsunud dan ki Moises.

<sup>3</sup> Su duun sidan hu pinakabulung-bulung ha lugar alan sidan nakakaen hu kalan-enen ha in-ila kandan hu Dios

<sup>4</sup> daw nakainum daan sidan hu wahig ha im-patugà hu Dios duun hu batu. Su batu iyan timaan ha si Cristo duma kandan.

<sup>5</sup> Bisan pa taena sa Dios hurà gayed kabayà-bayà hu mga buhat hu kadakelà kandan aman nangamatay sidan duun taena ha pinakabulung-bulung ha lugar.

<sup>6</sup> Saena ha mga hitabù iyan pasidaan kanuy ha harì kuy mabayà hu pagbuhat hu madaet iling taena.

<sup>7</sup> Harì kaw gayed sumimba hu mga diyus-diyus iling hu binuhat hu duma kandan ta amin insulat ha lalang hu Dios ha tagyanaen “Sa mga etaw mig-amul-amul hu pag-inum daw hu pagkaen taena ha inhalad duun hu mga diyus-diyus dayun migsayawà sidan.”

<sup>8</sup> Kinahanglan ha harì kuy magbuhat hu malaway iling hu binuhat hu duma kandan ta tumenged taena duun hu nangkaaldaw kaluwaan daw tatulu ha libu sa nangamatay kandan.

<sup>9</sup> Kinahanglan ha hari taw gayed sulayan sa Dios iling hu binuhat hu duma kandan ta sinilutan sidan daw nangamatay pinaagi hu mga bunsalagan ha namangagat.

<sup>10</sup> Harì kuy daan magtamudmud iling hu binuhat hu duma kandan ta pinanhimatayan sidan hu balinsuguen hu Dios.

<sup>11</sup> Saena ha nahitabù kandan iyan pasidaan kanuy. Insulat haini ta daw matudluan kuy ta madani en matuman sa intagnà su anay.

<sup>12</sup> Aman sinyu sa taghenà-henà ha malig-en gayed sa pagtuu din mag-andam kaw ta kan ku makasalà kaw.

<sup>13</sup> Bisan inu sa pagsulay ha makauma diyan ta inyu harì kaw en taena mabag-uwan. Sa Dios agkasaligan gayed daw harì din itugut ha panulayen kaw labaw pa dì hu maantus nuy, ta ku panulayen kaw sa Dios iyan tag-ila inyu hu bis-ay hu pag-antus taena ta daw harì kaw makasalà.

*Sa Pagsimba Hu Mga Diyus-diyus Daw Sa Pani-hapun Hu Ginuu*

<sup>14</sup> Iman minahal ku ha mga suled, maglikay kaw hu pagsimba hu mga diyus-diyus.

<sup>15</sup> Henhenaa nuy haini sa inikagi ku ku laus ba daw ku kenà ta matatau kaw en maghenà-henà.

<sup>16</sup> Ku tag-amul-amul kuy hu pagsaulug hu Pani-hapun hu Ginuu harì ba tagsabuwa kuy man hu pag-inum taena ha pigpasalamatán taw ha iyan timaan hu langesa hi Cristo ha impamalas hu mga salà taw? Daw saena ha supas pigsabuwahan taw hu pagkaen ha iyan timaan hu lawa hi Cristo ha minatay duun hu krus.

<sup>17</sup> Tumenged ta sabuwa dà sa supas bisañ pa ku madakel kuy ba nasabuwa kuy gayed ta alan kuy nakakaen duun taena ha sabuwa ha supas.

<sup>18</sup> Henhenaa nuy sa batasan hu mga kaliwatan hi Israel ha sa nakakaen taena ha inhalad hu Dios nasabuwa sidan hu pagsimba hu Dios.

<sup>19</sup> Igpasabut ku iman inyu ha hurà pulus hu larawan daw hu inhalad duun hu mga diyus-diyus,

<sup>20</sup> ba sa mga etaw ha hurà makakilala hu Dios duun dà sidan nakaghalañ hu mga busaw. Aman pinaagi taini harì ku agkabayaan ha umamul kaw kandan hu pagsimba taena ha mga busaw.

**21** Sinyu sa mga tumutuu, harì mabaluy ha kumaen kaw daw uminum kaw hu paghenà-henà hu kamatayen hu Ginuu dayun umamul kaw daan hu pagkaen taena ha inhalad dan duun hu mga busaw.

**22** Agkabayaan nuy ba diay ha mapauk sa Dios inyu? Abi nuy ba ha gamhanan kaw dì kandin?

### *Sa Kalibriyanan Hu Mga Tumutuu*

**23** Amin nuy napaliman ha “Mabaluy taw buhata sa alan ha kenà madaet.” Saini laus gayed ba henhenaa nuy daan ha harì haini alan makapaayad kanuy. Mahimu taw buhata sa alan ba harì sa alan makapalig-en hu pagtuu taw.

**24** Harì taw ngaay iyan dà henhenaaen sa makapaayad hu kaugalingen taw ba iyan daan sa makapaayad hu duma ha mga etaw.

**25** Mabaluy ha malit kaw hu bisan inu ha karni ba harì nuy en haena susiyen ku inhalad ba duun hu diyus-diyus ta daw hurà makapasamuk hu henà-henà hu bisan sin-u.

**26** Ta sa lalang hu Dios tagyanaen “Sa kalibutan daw sa alan ha mga tagù duun kandin hu Dios.”

**27** Ku imbitahen kaw hu kenà tumutuu ha kumaen diyà ta balay din dumiyà kaw ku agkabayà kaw. Bisan inu sa itangel din inyu kan-en nuy, ba harì nuy en iinsà ku inhalad ba haena duun hu diyus-diyus ta daw hurà makapasamuk hu henà-henà hu bisan sin-u.

**28-29** Ba ku amin umikagi diyan ta inyu hu “Saini inhalad duun hu mga diyus-diyus” harì kaw gayed agkaen taena tumenged hu tag-ikagi diyan ta inyu ta daw harì masamuk sa henà-henà din.

Ba ku amin manginginsà ha magyanaen “Ku mabaluy ha kan-en ku sa bisañ inu imbà a harì agkaen taena ha abi hu duma ha madaet?

<sup>30</sup> Ku agpasalamatan ku duun hu Dios sa alan ha pagkaen imbà a man sawaya hu etaw?”

<sup>31</sup> Ba ikagiyen ku inyu ha ku kumaen kaw daw ku uminum kaw daw ku bisañ inu sa buhaten nuy kinahanglan ha buhaten nuy haena hu pagdayè hu Dios.

<sup>32</sup> Harì nuy agbuhatà sa bisañ inu ha iga kasalà hu bisañ sin-u, ku Judio man daw ku kenà daw ku tumutuu ba duun hu Dios,

<sup>33</sup> iling ha agsiguruwan ku iman ha mabayà bayà sa alan ha mga etaw hu bisañ inu ha agbuhaten ku. Ta kenà ku iyan taghenhenaen sa makapaayad hu kaugalingen ku ba iyan sa makapaayad hu duma ha mga etaw ta daw maluwå sidan.

## 11

<sup>1</sup> Aman ilingan a inyu iling ha inilingan ku daan si Cristo.

### *Sa Hustu Ha Buhat Hu Pagsimba*

<sup>2</sup> Nadayè ku gayed inyu ta harì a inyu agkali-patan daw agpangesegan nuy sa intudlù ku inyu.

<sup>3</sup> Iman agkabayaan ku ha masabut nuy gayed ha si Cristo iyan agalen hu mga maama daw sa maama iyan daan agalen hu asawa din daw si Cristo migmatinumanen hu Dios.

<sup>4</sup> Ku amin maama ha tag-ampù daw ku tagsaysay ba hu igpaikagi hu Dios ba taglumbung haena, pinagagayhaan din gayed sa kandin ha kaugalingen.

**5** Ba ku amin bahi ha tag-ampù daw ku tagsaysay ba hu igpaikagi hu Dios daw hurà maglumbung, saena pinakagalugayhà gayed ta agkailing haena hu inepawan ta madaet ha bahi.

**6** Ku sa bahi harì maglumbung maayad pa ha epawan en. Ba tumenged ta pinakagalugayhà haini kinahanglan ha maglumbung gayed sa bahi.

**7** Ba sa maama kinahanglan ha harì maglumbung ta igpadayag din sa katenged hu Dios. Sa bahi iyan tagpadayag hu katenged hu maama.

**8** Ta sa nauna ha maama hurà ibatà hu bahi ba sa bahi iyan napuun duun hu lawa hu maama,

**9** daw hurà buhata hu Dios sa maama para hu bahi ba sa bahi binuhat para hu maama.

**10** Iyan haini hinengdan ha sa bahi kinahanglan gayed ha maglumbung ta daw bisaan sa mga balinsuguen makatuen ha matinumanen haena hu asawa din.

**11** Bisan pa taini sikuy sa mga tumutuu hu Ginuu magbinuligà kuy gayed sa maama daw sa bahi.

**12** Su anay sa bahi napuun duun hu maama ba iman sa maama igbatà hu bahi, daw saini ha alan duun napuun hu Dios.

**13** Henhenaa nuy ku inu sa maayad duun hu inyu ha kaugalingen. Maayad ba hu bahi ku magampù duun hu Dios ha harì maglumbung?

**14** Kenà ba iyan batasan nuy ha pinakagalugayhà sa maama ku malayat sa buhuk din?

**15** Ba maayad gayed sa bahi ku malayat sa buhuk din ta iyan haena ikadagway din daw iyan haena in-ila kandin iling ha lumbung din.

**16** Ba ku amin makigsawalà mahitenged taena ikagiyi ha siak daw sa alan ha mga tumutuu bisaan

hindu iyan gayed haini batasan ha tagsunuren day.

### *Sa Panihapun Hu Ginuu*

<sup>17</sup> Amin pa harì ku inyu madayè duun, ta ku tag-amul-amul kaw hurà din gayed pulus ta bà dà pakaila inyu hu kadaetan.

<sup>18</sup> Una hu alan napaliman ku ha ku tag-amul-amul kaw bà kaw dà tagsawalà. Agkatuuwan ku haini ha laus.

<sup>19</sup> Ba kinahanglanen haini ta daw makilala taw ku sin-u inyu sa laus ha tumutuu.

<sup>20</sup> Ku tag-amul-amul kaw hu pagsaulug hu Panihapun hu Ginuu sa paagi nuy kenà gayed maayad

<sup>21</sup> ta sa duma inyu tagpaagaw-agawà, aman sa duma agkaaminan en ba sa duma nangabuhì-buhì daan.

<sup>22</sup> Imbà nuy tagtameyesa sa mga tumutuu diyan daw imbà nuy agpagagayhai sa mga makaluluuy? Abi nuy gid ha dayeen ku inyu taena ha buhat nuy. Maayad pa ngaay ku diyà kaw dà agkaen ta balay nuy.

<sup>23</sup> Iman igtudlù ku inyu sa intudlù daan kanak hu Ginuu ha su agpanihapun si Jesus duma hu mga tinun-an din duun taena ha daleman ha iyan daan kalimbungi kandin tuminimù hu supas

<sup>24</sup> daw ampui haena. Dayun pinangebing din daw ikagi hu “Iyan en haini lawa ku ha ighalad para inyu. Kan-a nuy hu paghenà-henà kanak.”

<sup>25</sup> Su makapenga sidan kumaen tinimù hi Jesus sa tasa daw ikagi hu “Iyan haini langesa ku ha timaan hu bag-u ha kasabutan hu Dios daw hu kaet-etawan. Inuma nuy haini daw sigi nuy dà pagbuhaten hu paghenà-henà kanak.”

**26** Ta kada buhaten nuy haini tigtultul nuy sa kamatayen hu Ginuu hangtud hu paglikù din.

**27** Ba ku agsaulugen sa Panihapun hu Ginuu daw amin maal en agkaen hu supas daw ag-inum saena nakasalà duun hu Ginuu ta hurà din gayed tahura haena.

**28** Aman kinahanglan ha susiyen gayed hu kada sabuwa sa kaugalingen din daw human kaen taena ha supas daw inum.

**29** Ta saena ha agkaen daw ag-inum ba hari pakasabut hu kahulugan taena, aghimuwen din sa kaugalingen din ha masilutan hu Dios.

**30** Iyan haini hinengdan ha madakel inyu sa maluya daw daluwanen daw sa duma nangamatay.

**31** Ba ku laus ha nasusi taw sa kaugalingen taw hari kuy aghukuman.

**32** Saini ha paghukum kanuy hu Ginuu iyan kabaldenga din kanuy ta daw hari kuy makalagkes hu silut hu kenà pa mga tumutuu.

**33** Aman mga suled, ku mag-amul-amul kaw hu pagkaen magdengan kaw gayed.

**34** Ku amin inyu agkauhul en kinahanglan ha diyà dà kaen ta balay din ta daw hari kaw mahukuman tumenged hu pag-amul-amul nuy.

Amin pa ngaay ag-ikagiyen ku inyu ba daw en ku makadiyan ad.

## 12

### *Sa Katatau Ha In-ila Hu Balaan Ha Ispiritu*

**1** Iman mga suled, mahitenged hu katatau ha in-ila kanuy hu Balaan ha Ispiritu iyan haini ag-ikagiyen ku inyu ta daw matun-an nuy gayed.

**2** Natun-an nuy ha su anay ha kenà kaw pa tumutuu nauwit kaw hu pagsunud taena ha mga diyus-diyus ha hurà din gahem daw tumenged taena nangalaag kaw.

**3** Aman ikagiyen ku inyu ha sa etaw ha inulinan hu Balaan ha Ispiritu ha sinugù hu Dios hari mabaluy ha magtameyes ki Jesus. Daw hurà daan bisan sin-u ha makaikagi ha si Jesus na Ginuu taw ku hurà daan ulini hu Balaan ha Ispiritu.

**4** Sa katatau ha in-ila kanuy hu Balaan ha Ispiritu hurà gayed mag-iling ba duun dà daan napuun hu Balaan ha Ispiritu.

**5** Hurà mag-iling sa igaabuhat hu Dios hu kada sabuwa kanuy ba sabuwa dà gayed sa Ginuu taw.

**6** Madakel daan sa mga paagi taw ba sabuwa dà ha Dios sa mig-ila hu katatau duun hu kada sabuwa kanuy.

**7** Sa kada sabuwa kanuy inilahan hu katatau ta daw mabuligan taw sa mga duma taw.

**8** Sa duma pinaagi hu Balaan ha Ispiritu inilahan hu pagpaketuen hu kamatuuran daw sa duma inilahan hu kaalam hu pagsaysay taena.

**9** Sa duma pinaagi hu Balaan ha Ispiritu inilahan hu kabis-ay duun hu pagtuu daw amin daan ginaheman ta daw maulian din sa agkangadaluwan.

**10** Sa duma pakabuhat hu belenganen daw sa duma pakasaysay hu igaikagi hu Dios. Amin daan inilahan hu katatau hu pagkilala ku Balaan ba ha Ispiritu daw ku busaw ba. Sa duma pakaikagi hu hari agkasabut ha inikagiyen daw sa duma daan pakahubad taena.

**11** Saini alan duun napuun hu Balaan ha Ispiritu ha in-ila hu kada sabuwa sumalà hu pagbayà hu Dios.

### *Sa Mga Bahin Hu Lawa*

**12** Sa lawa sabuwa dà ba madakel ha bahin. Iling daan taena bisan ku madakel kuy ba sabuwa kuy dà ha lawa hi Cristo.

**13** Ta sikuy, sa Judio daw sa kenà, sa ulipen daw sa kenà, alan kuy nabautismuwan pinaagi hu sabuwa dà ha Balaan ha Ispiritu, aman sabuwa kuy dà ha lawa daw inulinan kuy alan hu sabuwa dà ha Balaan ha Ispiritu.

**14** Sa lawa hu etaw madakel gayed ha bahin.

**15** Ku pananglitan umikagi sa paa ha “Tumenged ta kenà a alima kenà a bahin hu lawa” saena hari gayed mabaluy ha kenà bahin hu lawa.

**16** Daw ku sa talinga magyanaen “Tumenged ta kenà a mata kenà a bahin hu lawa” saena hari daan mabaluy.

**17** Ku sa lawa hu etaw pulus dà mata in-inuwen din man sa pagpakapaliman? Daw ku sa lawa pulus dà daan talinga in-inuwen din daan sa pag-pakanadeg?

**18** Ba sa alan ha bahin hu lawa in-ugsak hu Dios sumalà hu igkabayai din duun.

**19** Ku sa lawa sabuwa dà ha bahin kenà gayed lawa.

**20** Ba saini binuhat hu Dios ha madakel ha bahin ba sabuwa dà ha lawa.

**21** Aman sa mata hari din maikagiyán sa alima hu “Hari ku ikaw agkinahanglanen.” Iling daan hu ulu ha hari makaikagi duun hu paa hu “Hari ku ikaw agkinahanglanen.”

**22** Ba sa bahin hu lawa ha bà su hurà din pulus iyan gayed mahinengdanen,

**23** daw saena ha bahin ha bà su hurà din dengeg iyan taw gayed ag-alimahan. Sa bahin hu lawa ha kenà maayad tag-ahaen agtambunan taw,

**24** ba saena ha maayad en tag-ahaen harì taw en agtambunan. Binuhat hu Dios sa lawa taw daw pinaalimahan din kanuy sa mga bahin ha bà su hurà din ayuwà pulus

**25** ta daw sa mga bahin hu lawa harì magsawalà ba magbinuligà gayed sidan.

**26** Ku sa sabuwa ha bahin agkasakitan sa alan ha lawa tag-antus daan, daw ku sa sabuwa agdayeen sa alan agkalipay daan.

**27** Alan kaw en lawa hi Cristo daw sa kada sabuwa inyu iyan bahin hu lawa din.

**28** Sa kada sabuwa ha tumutuu amin din bu-luhaten ha hurà mag-iling. Sa duma binuhat hu Dios ha mga apostoles daw sa duma iyan pakasaysay hu igpaikagi hu Dios. Amin daan manunudlù daw sa duma pakabuhat hu mga belenganen. Sa duma pakauli hu agkangadaluan daw amin daan matinabangen. Sa duma pangulu daw amin daan agpakaikagi hu harì agkasabut ha inikagiyán.

**29** Harì gayed mabaluy ha alan kuy en apostoles daw alan kuy en makasaysay hu igpaikagi hu Dios daw alan kuy manunudlù. Harì daan mabaluy ha alan kuy en magbuhat hu belanganen

**30** daw alan kuy makauli hu agkangadaluan. Harì daan mabaluy ha makaikagi kuy alan hu harì agkasabut ha mga inikagiyán daw alan kuy makahubad taena.

<sup>31</sup> Aman panayua gayed duun hu Dios ha ilia inyu sa katatau ha tungkay mapuslanen.

Ba amin ku pa igpadayag inyu ha tungkay labaw ha paagi.

## 13

### *Sa Pagpalanggà*

<sup>1</sup> Bisan ku matatau a hu pag-ikagi hu mga inikagiyan dini ta kalibutan daw natun-an ku daan sa inikagiyan hu mga balinsuguen hu Dios ba ku hurà ku pagpalanggà duun hu mga duma ku, saena hurà din pulus ta bà a dà agkailing hu pinakauleg ha agung daw bagtingan.

<sup>2</sup> Ku matatau a hu pagsaysay hu igpaikagi hu Dios daw natun-an ku daan sa inlilung su anay daw sa alan ha katatau daw ku mabis-ay daan sa pagtuu ku ha bisan sa mga bubungan makahalin ba ku hurà ku pagpalanggà, saena hurà din gayed pulus.

<sup>3</sup> Ku ipan-ila ku sa mga katigayunan ku daw pabigsulan ku sa lawa ku ba ku hurà ku pagpalanggà, saena hurà din daan pulus.

<sup>4</sup> Sa amin din laus ha pagpalanggà tagpailub daw amin din kaluuy, kenà daan masinahen daw kenà galbuwen, harì tagpalabaw-labaw

<sup>5</sup> daw kenà madaet sa batasan din, kenà daan matinumanen hu kaugalingen din daw harì laus agkapauk, harì daan tagdumut.

<sup>6</sup> Harì agkabayà-bayà hu madaet ba sa agkabayà-bayaan din iyan sa pagkamatareng.

<sup>7</sup> Sa amin din laus ha pagpalanggà tagpailub duun hu alan daw agsalig hu duma din. Bisan ku

agkasayep sa duma din taghinamen din haena ha magbuhat dà hu maayad, saena tag-antus daan hu bisañ inu ha malegen.

<sup>8</sup> Sa pagpalanggà harì gayed agkatapus. Sa katatau hu pagsaysay hu igpaikagi hu Dios maawà dà haena. Sa katatau hu pag-ikagi hu harì agkasabut ha inikagiyán maendà dà, daw sa kaalam agkahanaw dà daan.

<sup>9</sup> Ta sa katatau taw daw sa pagsaysay hu igpaikagi hu Dios kulang pa,

<sup>10</sup> ba ku makauma asem si Cristo sa nakatuen hu alan hurà en gayed makulang.

<sup>11</sup> Su anay ha batà a pa sa henà-henà daw sa pag-ikagi ku kulang gayed, ba su makagulang ad en inendaan kud su binatà ha mga buhat.

<sup>12</sup> Ku dini kuy pa taini ha kalibutan sa katatau taw agkailing hu alung duun hu ispihu ha kenà ayuwà mapayag, ba duun hu hudiyan ha aldaw maahà taw gayed si Cristo. Duun asem taena ha panahun matun-an taw dà sa hurà taw pa iman katun-i iling ha sa Dios nakatuen hu alan mahitenged kanuy.

<sup>13</sup> Iman amin tatulu ha harì gayed agkahanaw. Saena iyan sa pagtuu taw hu Dios, sa paghinam taw hu insaad din kanuy daw sa pagpalanggà taw hu mga duma taw. Ba sa labaw gayed duun taini iyan sa pagpalanggà taw hu mga duma taw.

## 14

### *Sa Pag-ikagi Hu Harì Agkasabut Ha Inikagiyán*

<sup>1</sup> Paniguruwi nuy gayed sa laus ha pagpalanggà daw panayua daan sa katatau duun hu Dios

pinaagi hu Balaan ha Ispiritu ilabi en sa pagsaysay hu igpaikagi hu Dios.

<sup>2</sup> Ta ku amin tag-ikagi hu hari agkasabut ha inikagiyen saena pakiglalang hu Dios, ba sa mga duma din hari pakasabut kandin tumenged ta sa impaikagi kandin hu Balaan ha Ispiritu inheles sa kahulugan taena.

<sup>3</sup> Ba sa etaw ha tagsaysay hu igpaikagi hu Dios iyan din ag-ikagiyen sa mga duma din ta daw malig-enan sa pagtuu dan daw madasig daan sidan daw bisan duun hu mga malegen malipayen sidan.

<sup>4</sup> Saena ha tag-ikagi hu hari agkasabut ha inikagiyen iyan dà mabuligan din sa kaugalingen din, ba saena ha etaw ha tagsaysay hu igpaikagi hu Dios mabuligan din daan sa alan ha mga tumutuu ha tagkaamul-amul.

<sup>5</sup> Maayad ngaay ku alan kaw en makaikagi hu hari agkasabut ha inikagiyen, ba tungkay pa maayad ku makasaysay kaw hu igpaikagi hu Dios. Saena ha tagsaysay hu igpaikagi hu Dios labaw pa gayed dì hu tag-ikagi taena ha hari agkasabut. Ba ku amin taena makahubad diyà ta kandan amin gihapun pulus ta mabuligan man sa alan ha mga tumutuu.

<sup>6</sup> Mga suled, ku dumiyen a daw umikagi a hu hari agkasabut inu man sa mapulusan nuy duun? Maayad pa ku ipadayag ku inyu sa lalang hu Dios daw ku saysayen ku inyu sa igpaikagi hu Dios daw ku tudluan ku inyu hu kamatuuran.

<sup>7</sup> Bisan pa sa mga sista daw sa mga pulalà, ku kenà hustu sa kapadaginga duun hari taw gayed agkatun-an ku inu sa tukar duun.

<sup>8</sup> Daw ku kenà hustu sa lageng hu trumpita duun hu gira sa mga sundalu hari gayed pakatuen ku kan-u sidan mangandam hu pakigsabà.

<sup>9</sup> Iling daan inyu ku mag-ikagiyà kaw hu hari agkasabut hu mga duma nuy in-inuwen dan sa pagpakatuen hu inikagi nuy? Hurà gayed pulus taena.

<sup>10</sup> Madakel sa inikagiyán dini ta kalibutan daw sa kada sabuwa taena amin din kahulugan.

<sup>11</sup> Ba ku amin mag-ikagi dini ta kanak ha hari agkasabut saena bà su langyaw.

<sup>12</sup> Iling daan haena inyu. Tumenged ta tungkay kaw agkabayà ha mailahan kaw taena ha ig-ila hu Balaan ha Ispiritu panayua nuy sa katatau ha makapalig-en hu pagtuu hu mga tumutuu ha tagkaamul-amul.

<sup>13</sup> Aman ku amin diyan ta inyu tag-ikagi hu hari agkasabut ha inikagiyán kinahanglan ha manayù haena hu katatau hu paghubad taena ha pig-ikagi din.

<sup>14</sup> Ta ku mag-ampù a pinaagi hu hari agkasabut ha inikagiyán sa henà-henà ku hari pakaduyug taena.

<sup>15</sup> Sa maayad ha buhaten ku na mag-ampù a pinaagi hu Balaan ha Ispiritu daw mahubad haena ta daw masabut ku daan, daw ku magkanta a gaheman gayed hu Balaan ha Ispiritu ta daw masabut ku daan.

<sup>16</sup> Ta ku hari haena mahubad sa mga etaw hari makaduyug inyu duun hu pagpasalamat nuy hu Dios ta saena hari dan agkasabut.

<sup>17</sup> Bisan pa ku maayad sa pag-ampù nuy ba hari makabulig hu duma ha mga tumutuu.

**18** Tagpasalamatan ku gayed sa Dios ta labaw a dì inyu hu katatau hu pag-ikagi hu harì agkasabut ha inikagiyán.

**19** Ba ku tagkaamul-amul sa mga tumutuu igpalabi ku pa ha mababà dà sa pag-ikagi ku ba masabut nuy dì sa malugayad ba harì nuy en daan agkasabut.

**20** Mga suled, harì kaw tagbinatà hu henà-henà nuy. Ilingan nuy sa batà ha harì agpakatuen tagbuhat hu madaet daw ipagulang nuy sa mga henà-henà nuy.

**21** Amin insulat ha lalang hu Dios ha tagyanaen “Sinyu sa mga Judío, igpadiyan ku sa duma ha mga etaw hu pagtudlù inyu ha sa inikagiyán dan kenà iling hu inyu, ba bisan pa taena harì kaw gihapun magpaliliman kanak.”

Iyan haena inikagi hu Dios.

**22** Aman sa pag-ikagi hu harì agkasabut ha inikagiyán iyan timaan duun hu kenà mga tumutuu, ba sa katatau hu pagsaysay hu igpaikagi hu Dios in-ila haena ta daw madasig sa mga tumutuu.

**23** Ku magkaamul-amul kaw daw alan kaw en mag-ikagi hu hurà mag-iling ha inikagiyán ha harì agkasabut dayun sumeled daan sa bisita daw ku kenà ba tumutuu, harì ba sidan makaikagi ha mga libeg kaw?

**24** Ba ku sa kada sabuwa inyu magsaysay hu igpaikagi hu Dios saena ha sumineled makasabut gayed ha makasasalà tumenged taena ha napaliman din daw iyan en haena makahukum kandin

**25** ta sa mga madaet ha henà-henà din ipadayag diyà ta kandin. Dayun makaghinulsul haena daw

sumimba hu Dios ha magyanaen “Laus gayed ha sa Dios dini ta inyu.”

*Sa Angayan Ha Agbuhaten Duun Hu  
Tagkaamul-amul Ha Mga Tumutuu*

**26** Mga suled, ku mag-amul-amul kaw hu pagsimba iyan haini buhaten nuy. Sa sabuwa inyu magkanta hu pakadayè hu Dios, sa duma magtudlu daw sa duma magpadayag hu lalang hu Dios, sa duma mag-ikagi hu hari agkasabut ha inikagiyan daw sa sabuwa iyan maghubad taena. Bisan inu sa agbuhaten nuy kinahanglan ha saena makapalig-en hu pagtuu nuy.

**27** Ku amin inyu mag-ikagi hu hari agkasabut ha inikagiyan kinahanglan ha daruwa dà daw ku tatulu ba sa magsuhì hu pag-ikagi daw amin daan maghubad taena.

**28** Ba ku hurà diyan ta inyu makahimu hu paghubad taena kinahanglan ha maghagteng kaw en daw makiglalang hu Dios duun dà hu kaugalingen nuy ha paghenà-henà.

**29** Saena ha tagsaysay hu igpaikagi hu Dios daruwa dà daan daw ku tatulu ba sa umikagi na sa duma magpaliliman daw magsusi ku duun ba haena napuun hu Dios daw ku kenà.

**30** Ku amin impadayag duun hu sabuwa ha tagpinuu diyan ta inyu kinahanglan ha humagteng sa sabuwa ta daw makaikagi daan haena sa duma din.

**31** Mahimu ha alan kaw magsaysay hu igpaikagi hu Dios ba magsuhì kaw ta daw alan kaw matudluan daw madasig kaw daan.

<sup>32</sup> Saena ha tagsaysay hu igpaikagi hu Dios kinahanglan ha magpugung hu kaugalingen din

<sup>33</sup> ta sa agkabayaan hu Dios iyan sa hari kuy malibeg ba malinawen gayed.

Ku mag-amul-amul sa mga tumutuu duun hu bisan hindu

<sup>34</sup> kinahanglan ha sa mga bahi maghagteng ta bisan duun hu Kasuguan hurà itugut ha umikagi sidan.

<sup>35</sup> Ku amin dan panginginsà insaan dan sa asawa dan ku makaulì sidan diyà ta balay dan, ta pinakagalugayhà gayed hu bahi ku mag-ikagiyà duun hu tagkaamul-amul ha mga tumutuu.

<sup>36</sup> Diyan ba diay migsugud sa lalang hu Dios ta inyu daw iyan kaw dà ba diay natudluan hu lalang din?

<sup>37</sup> Ku amin diyan ta inyu taghenà-henà ha makasaysay hu igpaikagi hu Dios daw ku amin din pa lain ha katatau ha in-ila hu Balaan ha Ispiritu kinahanglan ha kilalahan din gayed ha saini ha insulat ku insugù hu Ginuu.

<sup>38</sup> Ba ku hari din agkilalahan haini bay-ani nuy tagpalilimani.

<sup>39</sup> Aman mga suled, paniguruwi nuy gayed sa pagsaysay hu igpaikagi hu Dios daw hari nuy daan agbaldenga sa tag-ikagi hu hari nuy agkasabut ha inikagiyán.

<sup>40</sup> Ba kinahanglan ha sa alan ha tagbuhaten nuy hustu gayed daw malinawen ha paagi.

## 15

*Sa Katudluanan Mahitenged Hu Pagkabanhaw  
Hi Jesu Cristo*

<sup>1</sup> Iman mga suled, agkabayaan ku ha hen-henaen nuy gayed sa Maayad ha Tultulanen ha insangyaw ku diyan ta inyu ha tinuuwan nuy daw iyan daan haena nakapalig-en hu pagtuu nuy.

<sup>2</sup> Pinaagi taena maluwas kaw gayed ku mange-seg kaw duun taena ha intudlù ku inyu. Ba ku umendà kaw hurà gayed pulus hu pagtuu nuy.

<sup>3</sup> Sa intudlù ku inyu ha mahinengdanen gayed iyan sa intudlù daan kanak hu Dios ha si Cristo migpakamatay tumenged hu mga salà taw sumalà hu insulat ha lalang hu Dios

<sup>4</sup> daw inlebeng haena ba duun hu ikatulu ha aldaw nabanhaw dà sumalà hu insulat ha lalang hu Dios.

<sup>5</sup> Dayun migpaahà haena diyà ki Pedro daw duun hu duma ha mga apostoles.

<sup>6</sup> Daw amin panahun ha nangaamul-amul sa subra ha lalima ha gatus ha sumusunud din dayun migpaahà haena diyà ta kandan, sa kadakelà kandan bubuhay pa ba sa duma minatay en.

<sup>7</sup> Migpaahà dà paman haena ki Santiago daw duun hu alan ha mga apostoles.

<sup>8</sup> Iyan a hudiyan ha nakaahà kandin bisañ ku iling a hu imbatà ha hurà pa kaebes

<sup>9</sup> ta iyan a kinahudiyanan duun hu mga apostoles daw kenà a man ganì angayan ha ngaranan ha apostol tumenged ta pigpasipalahan ku sa mga tumutuu ki Jesus.

<sup>10</sup> Ba pinaagi hu grasya hu Dios nabuhat a ha apostol daw sa grasya ha in-ila din kanak amin din gayed pulus. Ta bisañ pa iman labaw sa nabuhat

ku dì hu duma, ba kenà a iyan migbuhat taena ta pinaagi dà hu grasya hu Dios kanak.

<sup>11</sup> Sa tigtudlù ku daw sa tigtudlù hu mga duma ku mig-iling gayed daw iyan daan tinuuwan nuy.

### *Sa Pagkabanhaw Hu Mga Tumutuu*

<sup>12</sup> Sa tigtudlù day inyu iyan sa mahitenged ki Cristo ha nabanhaw, ba sa duma inyu tag-ikagi ha hurà gayed pagkabanhaw.

<sup>13</sup> Ku harì pa ngaay agkabanhaw sa mga minatay si Cristo hurà ngaay daan banhawa.

<sup>14</sup> Daw ku si Cristo hurà pa kabanhaw saini ha pagtudlù day hurà din gayed pulus daw sa pagtuu nuy hurà din daan pulus.

<sup>15-16</sup> Ku iyan pa haini bidù diay sa tigtudlù day mahitenged hu Dios ta inikagi day ha sa Dios iyan migbanhaw ki Cristo. Ba ku laus pa ha harì agkabanhaw sa minatay hurà din ngaay banhawa si Cristo.

<sup>17</sup> Ku si Cristo hurà banhawa hurà daan pulus hu pagtuu nuy ta hinukuman kaw en tumenged hu mga salà nuy

<sup>18</sup> daw saena ha mga tumutuu ki Cristo ha nangamatay en hurà diay sidan kaluwas duun hu silut.

<sup>19</sup> Ku iman taini ha panahun amin taw hinam pinaagi ki Cristo ba bidù diay haena iyan kuy tungkay pinakahaluhid-u ha mga etaw.

<sup>20</sup> Ba laus gayed ha si Cristo nabanhaw daw iyan haena nauna ha binanhaw ha harì en isab matay.

<sup>21</sup> Pinaagi hu sabuwa ha etaw agpatay sa alan. Iling daan taini pinaagi hu sabuwa ha etaw sa alan ha mga etaw mangabanhaw gayed.

<sup>22</sup> Tumenged ta mga kaliwatan kuy ki Adan alan kuy mangamatay, ba pinaagi daan hu pag-pakigsabuwa taw ki Cristo alan kuy gayed manga-banhaw.

<sup>23</sup> Sa nauna ha nabanhaw iyan si Cristo, dayun ku lumikù haena sa alan ha tuminuu kandin mabanhaw daan.

<sup>24</sup> Duun asem taena makauma sa katapusan ha panahun ha madaeg din sa alan ha taghari daw sa amin din kagahem, dayun itugyan din duun hu Dios ha Amay din sa tagharian din.

<sup>25</sup> Ba kinahanglan ha maghari pa si Cristo taman ha sa alan ha mga kuntra din madaeg hu Dios.

<sup>26</sup> Sa katapusan ha agdaegen din iyan sa kamatayen.

<sup>27</sup> Amin lalang hu Dios ha tagyanaen “Duun taena buhaten hu Dios ha si Cristo iyan maghari hu alan.” Saini ha “alan” tagpasabut ha hurà makalagkes duun sa Dios ta iyan haena magbuhat ki Cristo ha Hari.

<sup>28</sup> Ba ku sa alan pagharian en hi Cristo magpasakup si Cristo hu Dios ha Amay din ha iyan mig-ila kandin taena ha kagahem hu paghari hu alan, aman sa Dios iyan mabuhat ha Hari hu alan.

<sup>29</sup> Ku kenà haini laus inu diay sa pulus hu tagbuhaten hu duma ha mga etaw ha tagpabautismu tumenged hu duma dan ha minatay?

<sup>30</sup> Sikay daan, ku hari pa agkabanhaw sa minatay hari kay ngaay sigi dumuun hu mga lugar hu pagpanunultul hu lalang hu Dios bisaan ku aghimatayan kay.

<sup>31</sup> Mga suled, laus gayed ha aldaw-aldaw agkahenà-henà ku ha himatayan a hu kenà mga tumu-

tuu, ba sa tungkay ku iman igkabayà-bayà iyan kaw tumenged hu pagpakigsabuwa taw diyà ki Jesu Cristo ha Ginuu taw.

<sup>32</sup> Inu man sa pulus hu pag-antus ku taena ha pagpasipala kanak hu mga etaw dini ta Efeso ku sa mga minatay en harì man diay agkabanhaw? Ku harì agkabanhaw sa minatay buhaten taw sa tagikagiyen hu mga etaw ha tagyanaen “Magkaenà daw mag-inumà kuy ta asem na matay kuy en.”

<sup>33</sup> Harì kaw gayed tagpalimbung hu mga etaw ha iling taena. Timan-i nuy sa inikagi ha “Sa pakigduma-duma hu madaet ha etaw pakadaet hu maayad ha batasan.”

<sup>34</sup> Magpanday kaw maghenà-henà daw endà kaw hu pagbuhat hu madaet ta laus gayed ha sa duma inyu hurà makakilala hu Dios. Ikagayhà nuy ngaay haini.

### *Sa Langitnen Ha Lawa*

<sup>35</sup> Amin manginginsà inyu hu “In-inuwen man sa kabanhawa hu minatay en daw agkainu-inu asem sa lawa taena?”

<sup>36</sup> Mga buang-buang kaw gayed. Henhenaa nuy ha sa binhì ha igpamula harì agtubù ku harì ilebeng.

<sup>37</sup> Saena ha igpamula nuy sabuwa ha binhì ha hurà pa tubù iling hu hemay.

<sup>38</sup> Sa Dios iyan tagbayà ku inu sa lawa hu bisañ inu ha binhì ku tumubù.

<sup>39</sup> Hurà gayed mag-iling sa lawa hu mga tinang-hagà hu Dios ta sa etaw lain ha kalasi daw sa mananap lain daan, sa mga tagbis daw sa isdà hurà daan mag-iling.

**40** Amin daan mga tinanghagà diyà ta langit daw amin daan dini ta kalibutan, saena pulus gayed madagway bisan ku hurà mag-iling.

**41** Sa kasiga hu aldaw daw sa anlag hu bulan hurà daan mag-iling, daw bisan sa mga bituen hurà gihapun mag-iling sa kadagway dan.

**42** Iling daan taena ku mabanhaw sa mga minatay, ta sa lawa ha inlebeng agkaledak dà ba sa lawa ha agkabanhaw harì en gayed agpatay.

**43** Ku iglebeng sa lawa hu minatay pinakadaetaet gayed, ba ku mabanhaw asem haena tagpan-galuanlag daw amin din daan gahem.

**44** Saena ha iglebeng kalibutanen ha lawa ba ku mabanhaw asem bag-u en ha lawa.

Sa lawa taw iman para dà taini ha kalibutan ba sa agkabanhaw asem ha lawa angayan ta langit.

**45** Sa insulat ha lalang hu Dios tagyanaen “Sa nauna ha etaw ha si Adan inilahan hu Dios hu gahinawa” ba sa hudiyan ha Adan ha si Cristo iyan tag-ila hu kinabuhì.

**46** Sa nauna ha kinabuhì dini dà ta kalibutan dayun sa kinabuhì ha hurà din katapusan diyà ta langit.

**47** Sa nauna ha Adan binuhat hu Dios pinaagi hu bugtà, ba sa ikaduwa ha iyan si Cristo diyà napuun ta langit.

**48** Iling ha si Adan binuhat pinaagi hu bugtà sikuy sa mga kaliwatan din iling daan kandin. Ba sikuy sa mga sumusunud hi Cristo, mailing kuy daan ki Cristo ku malugay.

**49** Sa lawa taw iman agkailing hu lawa hi Adan. Iling daan taena ha mailing kuy asem ki Cristo.

**50** Mga suled, ag-ikagiyen ku inyu ha saini ha lawa taw iman harì makaseled duun hu tagharian hu Dios ta agkaledak dà.

**51-52** Palilimani nuy haini sa inlilung su anay ha ag-ikagiyen kud iman inyu ha duun asem taena ha panahun alan kuy mangahalin. Ta tigkan hiyupen sa trumpita dayun sa nangamatay mangabanhaw ha harì en isab matay daw sa mga bubuhay pa mangahalin daan.

**53-54** Saini ha lawa taw ha agkaledak dà ag-ilisan hu harì en agkaledak daw harì en daan agpatay. Ku mahitabù en haini matuman sa insulat ha lalang hu Dios ha tagyanaen “Nadaeg en hu Dios sa kamatayen.”

**55** Daw inikagi daan ha  
“Sa kamatayen hurà din en gahem hu pagpasipala  
hu etaw.”

**56** Ta iyan sa salà pakapasipala hu etaw hu kamatayen, daw sa salà iyan sa pagsupak taw hu Kasuguan.

**57** Ba adagi gayed sa pagpasalamat taw duun hu Dios ta sigi kuy dà agpakadaeg pinaagi ki Jesu Cristo ha Ginuu taw.

**58** Aman minahal ku ha mga suled, harì kaw gayed magduwa-duwa ba lig-eni sa pagtuu nuy. Sigi nuy paniguruwi sa buluhaten hu Ginuu ta natun-an nuy en ha amin gayed bunga duun.

## 16

### *Sa Bulig Hu Taglised*

**1** Iman mahitenged hu pag-amutà nuy ha igbulig taena ha mga taglised diyà ta probincia ta Judea buhaten nuy daan sa insugù ku duun hu

mga punduk hu tagkaamul-amul ha mga tumutuu diyà ta probincia ta Galacia.

<sup>2</sup> Ku Dominggo itapid hu kada sabuwa inyu sa amut nuy sumalà hu agkangatimù nuy ta daw ku makauma a diyan harì kaw en mag-amutà.

<sup>3</sup> Ku makadiyan a asem agsuguen ku diyà ta Jerusalem sa agkasaligan nuy ha mag-uwit taena ha amut nuy daw pauwitan ku haena hu sulat.

<sup>4</sup> Dumahan ku sidan ku kinahanglanen pa ha dumiyà a ta Jerusalem.

### *Sa Mga Panugun Hi Pablo*

<sup>5</sup> Ag-elegan ku asem inyu diyan ku maipus a diyà ta probincia ta Macedonia ta sa henà-henà ku bà a dà agsagad diyà.

<sup>6</sup> Malugay a gid diyan ta inyu ta daw ad en ag-dayun ku maiwas en sa tilendeng na ku dumayun a mabuligan a daan inyu.

<sup>7</sup> Harì a agkabayà ku bà a dà makahapit diyan ta taghinam a gayed ha ku itugut hu Ginuu makatimà a diyan hu malugayad ha panahun.

<sup>8</sup> Ba iman dini a pa ta Efeso taman ha maiwas sa pagsaulug hu Aldaw hu Pentecostes

<sup>9</sup> ta madakel pa sa agkabayà agpaliliman hu lalang hu Dios dini bisan ku madakel daan sa agkuntra kanak.

<sup>10</sup> Ku makauma diyan si Timoteo pandayai nuy gayed ta suluguen daan haena hu Ginuu iling kanak.

<sup>11</sup> Tahuri nuy daw buligi nuy ku humipanaw payanaen dini ta kanak ta tagsalapen day dini.

<sup>12</sup> Si Apolos sa suled taw sigi ku ag-ikagiyan ha dumiyán ta inyu duma hu mga suled taw ha

tumutuu ba hurà din pa henà-henà hu pagdiyan. Ba agdiyan dà asem ku amin din higayun.

<sup>13</sup> Mag-andam kaw gayed daw lig-eni sa pagtuu nuy. Harì kaw agkahaldek ba ipaahà nuy ha mabis-ay kaw gayed duun hu pagtuu.

<sup>14</sup> Bisan inu sa buhaten nuy sigi nuy ipaahà sa pagpalanggà nuy hu mga duma nuy.

<sup>15</sup> Natun-an nuy en ha sa pamilya hi Estefanas iyan nauna ha nakatuu diyan ta probincia ta Acaya daw intugyan dan sa kaugalingen dan duun hu pagbulig hu mga tumutuu.

<sup>16</sup> Aman aghangyuen ku gayed inyu ha mag-matinumanen kaw kandan daw hu bisañ sin-u ha tagbulig daan duun hu buluhaten hu Dios.

<sup>17</sup> Tungkay a nabayà-bayà su makadini si Estefanas, si Fortunato daw si Acaico ta binuhat dan dini sa harì nuy agkabuhat,

<sup>18</sup> ta nadasig a kandan iling ha dinasig kaw daan kandan. Aman tahuri haini ha mga etawa.

### *Mga Pangamusta*

<sup>19</sup> Agpangamusta inyu sa mga punduk hu tagkaamul-amul ha mga tumutuu dini ta probincia ta Asia. Agpangamusta daan inyu si Akila daw si Priscila duma hu alan ha mga tumutuu ha tag-amul-amul duun hu balay dan.

<sup>20</sup> Agpangamusta daan inyu sa alan ha mga suled duun hu pagtuu dini.

Magkinamustahay kaw gayed ha malipayen.

<sup>21</sup> Iyan a si Pablo sa migpirma taini ha pangamusta.

<sup>22</sup> Silutan gayed hu Dios sa alan ha harì tagpalanggà kandin. Maayad ku laus en lumikù sa Ginuu.

1 Taga-Corinto 16:23

lii

1 Taga-Corinto 16:24

**23** Panalanginan kaw hi Jesu Cristo ha Ginuu.

**24** Alan ku inyu pinalanggà tumenged ta  
nasabuwa kuy diyà ki Jesu Cristo.

## **Lalang hu Dios New Testament in Binukid**

copyright © 1986 Wycliffe Bible Translators, Inc.

Language: Binukid

Translation by: Wycliffe Bible Translators, Inc.

### **Copyright Information**

© 1986, Wycliffe Bible Translators, Inc. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

### **The New Testament**

in Binukid

**© 1986, Wycliffe Bible Translators, Inc. All rights reserved.**

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

liv

PDF generated using Haiola and XeLaTeX on 26 Jul 2025 from source files  
dated 29 Jan 2022  
8fa6e0c4-d7a6-594c-b954-a81b67f31cf4